

5

కొలబద్ద

రామారావు పనిచేసే ఆఫీసులోనే పని చేస్తున్నాడు చలపతి. కానీ అతనితో మాట్లాడటానికి ఇష్టపడడు రామారావు. ఎప్పుడైనా చలపతి పలుకరించబోతే ఏదో వంకన తప్పించుకుంటూ ఉంటాడు. దానికి కారణం... చాలా మంచివాడు, ఎంతో మంచివాడు అంటూ అందరూ పొగిడే ఆ మనిషంటే రామారావుకి ఈర్ష్య... అసూయ.

“ఒక మనిషి మంచితనం అంచనా వేసేందుకు నువ్వు ఉపయోగించే కొలబద్ద ఏమిటి?” అడిగాడు తన భార్యని ఒకరోజు.

“బాబోయ్! నాకు ఏ కొలబద్దా తెలియదు... వెదురుబద్దా తెలియదు” దండం పెట్టింది వాణి.

“పోనీ... ఈ ప్రశ్నకి సమాధానం చెప్పు. ఇరుగుపొరుగు ఇళ్ళల్లో ఆడవాళ్ళు నీకు బాగా పరిచయమే కదా... అందర్లోకీ ఎవరెక్కువ మంచివాళ్ళు నీ దృష్టిలో?” వెంటనే మాట్లాడలేదు వాణి... ఒక్కక్షణం ఆలోచించి చెప్పబోయింది.

“వీడి ప్రశ్నకి జవాబు చెప్పేదేవిటన్న నిర్లక్ష్యమా?” బాణంలా దూసుకొచ్చింది మాట. మనసు చివుక్కుమంది వాణికి. పెళ్ళయినప్పటినుంచీ గమనిస్తూనే ఉంది ఆ విసుగు... చిరాకు... ఆ తొందరపాటు మాటలూ...

“అందర్లోకీ సుజాతగారు మంచిగా అనిపిస్తారు నాకు”.

“దొరికిపోయావు చూశావా? ఆవిడెక్కువ మంచిమనిషి అంటున్నావు... ఆవిడతో పాటూ మిగిలినవాళ్ళ గుణగణాలు కూడా లెక్కలోకి తీసుకున్నావు కదా? దీనికంతటికీ నువ్వు ఉపయోగించిన ఆ కొలబద్ద ఏదో చెప్పు”.

“నాకదంతా తెలియదండీ. నిజంగా చెప్తున్నాను... ఆవిడ చాలా సింపుల్ గా ఉంటుంది. ఎప్పుడూ మొహంలో చిరునవ్వు తొంగి చూస్తుంటుంది...” ఇంకా ఏదో చెప్పబోతుంటే మధ్యలోనే కస్సుమన్నాడు.

“సింపుల్ గా ఉండడమే నీ దృష్టిలో మంచి తనం అన్నమాట. నేను సైల్ గా ఉంటాను.. అంటే... నీ దృష్టిలో మంచి వాడిని కాదన్నమాట...”

ఉలిక్కిపడింది.

“ఏవిటండీ మీరు మరీను. పిడుక్కి బియ్యానికీ ఒక్కటే మంత్రం అన్నట్టు మాట్లాడుతున్నారే?” ఎప్పుడో కాలం చేసిన తన పెద్ద తాతయ్య గుర్తొచ్చాడు వాణికి.

కాలికివేస్తే మెడకీ, మెడకివేస్తే కాలికి వేసే వాడు మాటల్తో... తన తాతయ్య పోలిక ఈయనకెలా వచ్చిందబ్బా?

“ఏవిటాలోచిస్తున్నావు?” చెప్పలేనంత చిరాకు ఆ గొంతులో.

“మీరు సైల్ కొడతారని... అదే సైల్ గా ఉంటారని నేనెప్పుడూ అనలేదు కదండీ....” ఈ జవాబుకి సంతోషిస్తాడనుకుంది.

“అంటే?... నేను డబ్బాగాడినని నీ ఉద్దేశ్యం కాబోలు”.

చెంపలేసుకుంది. “అలా అని కాదండీ... నేనలా అనలేదు...”

చటుక్కున లేచి విసవిసా బయటికి వెళ్ళిపోయాడు. తెల్లబోయింది వాణి.



మెకానిక్ కుర్రాడు తన స్కూటర్ రిపేర్ చేస్తుంటే అక్కడే నిలబడ్డాడు రామారావు. అటువైపుగా వెళ్తున్న ఒక పెద్దాయన ఆగి నిలబడి కుర్రాడిని పలుకరించి యోగక్షేమా లడిగి నవ్వుతూ చెయ్యి ఊపి వెళ్ళాడు.

వెళ్తున్న ఆయన వంకే చూస్తూ “చాలా మంచాయన” అంటున్న ఆ కుర్రాడి మొహంలో ఖచ్చితమైన అభిప్రాయం కనపడింది రామారావుకి.

చటుక్కున అక్కడున్న స్టూల్ లాక్కుని కూచున్నాడు.

“ఆయన మంచివాడని ఎలా చెప్పగలుగుతున్నావు?”

వింతగా చూశాడు వాడు. “అదేంటిసార్... ఎన్నాళ్ళుగానో మనకి పరిచయం ఉన్న వాళ్ళల్లో ఎవరెలాంటి వాళ్ళో ఆ మాత్రం మనకి తెలియదా సార్?”

“నేనెలాంటివాడిని?” వెంటనే అడిగాడు. మొహంలో కించిత్తు గర్వంతో దర్పంగా చూశాడు.

“పోండి సార్...” దీర్ఘం తీస్తూ తలొంచుకుని స్క్వాడ్రెవర్ చేతిలోకి తీసుకున్నాడు. తనలోని అహాన్ని దెబ్బకొట్టినట్టనిపించింది రామారావుకి. అయినా మళ్ళీ అడగడానికి మొహం చెల్లలేదు. ధైర్యమూ చాల్లేదు. గట్టిగా అడిగితే ఏం వినవలసి వస్తుందోనన్న అనుమానం. కానీ మనసులో మాత్రం ఓ ప్రశ్న నిగడదన్నకుంటూ లేచి నిలబడింది.

“మీకేంసార్? మీరు మంచివారు...” అంటూ టక్కున వెంటనే వాడెందుకు జవాబు చెప్పలేదు?...

ఇంక ఆ రాత్రి నిద్రపట్టడం కష్టమైపోయింది. మాటి మాటికీ ఆ మెకానిక్ కుర్రాడే కళ్ళముందు కనిపిస్తున్నాడు.

“ఏవిటండీ... నిద్రపట్టట్లేదా?...” కళ్ళు మూసుకునే పక్కకి ఒత్తిగిల్లుతూ అడిగింది వాణి.

“నువ్వు నా ప్రశ్నకి సమాధానం ఇవ్వలేదు పొద్దున...” చక్రం ఆమె మీదికి తిప్పాడు. కునుకు పట్టబోతున్న ఆమెకి మొహమ్మీద నీళ్ళు చల్లినట్టయింది.

“వేళాకోళం చాలుగానీ పడుకోండి. మీ ప్రశ్నలకి జవాబులు చెప్పేటంత తెలివి తేటలు నాకు లేవు. మా అమ్మమ్మ అంటూ ఉండేదిలేండి... ధర్మరాజుకి చెడ్డవాళ్ళు కనపడలేదుట... దుర్యోధనుడికి మంచివాళ్ళు కనపడలేదుట...”

తానుకోపంగా చూసినా ఆ చీకట్లో ఆమెకెలాగూ కనపడదు కాబట్టి నోరు మూసుకుని పడుకున్నాడు.

తన కోపమే తన శత్రువని చిన్నప్పుడు చదువుకున్నది పెద్దయ్యాక గుర్తుండాలని ఎక్కడుందీ? అయినా చదువుకున్న నీతులు ఎదుటివాళ్ళకి చెప్పడానికి తప్ప ఎవరికి వాళ్ళు పాటించడానికా?

అసలైనా ఆఫీసులో అందరూ ఆ చలపతిని ఎందుకు అంతగా మెచ్చుకుంటూ ఉంటారు? ఏవిటతని గొప్ప?... తన కంటే అతనేమీ ధనవంతుడు కాడు... తనకంటే

అందగాడు కాడు. పెద్ద పెద్ద వాళ్ళతో గొప్ప పరిచయాలేమీ లేవు. తనకి ఉన్నట్టుగా... ఆఫీసర్ గారితో అట్టే చనువు కూడా లేదు... ఆయన తనతో కబుర్లు చెప్తాడు... చలపతితో ఎప్పుడూ కబుర్లు వేసుకోడు.

చలపతి కూడా ఆయన దృష్టిలో పడాలని గానీ... ఆయన తనతో ఆ మాటా ఈ మాటా మాట్లాడాలని గానీ ఆశించడు. దానికోసం ఎదురు చూడడు.

తన పని తను సరిగ్గా సక్రమంగా ఆలస్యం లేకుండా చేసుకుపోతుంటాడు.

చేసిన పనిలో వంక పెట్టడానికేమీ ఉండదు... ఎంతపని ఇచ్చినా ఏమీ విసుక్కోడు. అది చాలా లాభదాయకంగా ఉంది తనబోటి పని దొంగలకి.

అసలు అసూయ ఆడవాళ్ళ సొత్తు అంటారు కదా? తనకెందుకూ అతన్ని చూస్తే అసూయ?

మరునిమిషంలో తనకి తనే చెప్పుకున్నాడు... అసూయ అని ఎందుకు అనుకోవాలి? పొగడటం చిరాకు కలిగిస్తోంది తనకి అని ఎందుకు అనుకోకూడదు?

ఈ ఆలోచనకి ఎదురు తిరిగింది మనస్సాక్షి.

అందరూ చలపతిని పొగడటం తనకి చిరాకు మాత్రమే అయితే... ఆ మెచ్చుకోవడాలు విసుగు మాత్రమే అయితే... మరి... వాళ్ళందరూ ఎప్పుడూ తనని పొగుడుతూ ఉండాలి... తననే పొగుడుతూ ఉండాలి భట్రాజుల్లా అని ఎందు కాశిస్తున్నాడు తను? అప్పుడా విసుగులూ చిరాకులూ ఉండవా? అంటే దీని అర్థం చలపతిని చూసి అసూయ పడటం కాదా?

ఎదురు తిరిగిన మనస్సాక్షికి సమాధానం చెప్పుకోలేని రామారావు కళ్ళలోకి ఎర్రదనం వచ్చింది నిద్రరాలేదు.



ఆ రోజు పొద్దున్నే తమ ఇంటి గుమ్మంలో చలపతి కనిపించేసరికి ఆశ్చర్యంగా అనిపించింది రామారావుకి.

వీడెందుకొచ్చినట్టా?... ఓ రకమైన నిర్లక్ష్యం కూడా తొంగిచూసింది... రామారావు ఇల్లు అదని చలపతికి తెలియదు.

నవ్వుతూ పలుకరించాడు. “మీ పక్క వాటాకి ‘టు లెట్’ బోర్డు చూసి ఇక్కడ ఆగాను. మీరుండేది ఇక్కడే అని తెలియదు. మేము ఉండే ఇంటి వాళ్ళబ్బాయికి ఈ ఊరు బదిలీ అయి వస్తున్నారు. ఇల్లు వాళ్ళక్కావాలి అందుకు మమ్మల్ని ఖాళీ చెయ్యమన్నారు. పోన్లెండి మీరు తెల్సిన వాళ్ళున్నారక్కడ. ఇంక దిగులేదు. ఈ ఇంటి గురించిగానీ ఇంటివాళ్ళ గురించి గానీ నేను వాకబు చేసుకోనక్కర్లేదు. మీకు నేను తెలిసిన వాడినే అని ఇంటాయనతో కాస్త మీరు చెప్తే నాకు అద్దెకి ఇవ్వడానికి ఆయన తర్జనభర్జన పడక్కర్లేకుండా పని సులువవుతుంది కదా! చెప్తారా మీరు?”

“అలాగే... తర్వాత మాట్లాడతాను” తుంచేసినట్టుగా జవాబిచ్చాడు రామారావు.

“అమ్మో! తన పక్కన ఈ చలపతి ఉండడమా? ఏ మాత్రం తనకి ఇష్టం లేని వ్యక్తి...” చలపతి వెళ్ళిపోయాక తనలో తనే అనుకున్నాడు రామారావు.

అందుకే ఇంటి యజమానికి ఫోన్ చేసి చలపతి గురించి చెప్పలేదు.

వేరేవాళ్ళకి ఇప్పించేశాడు ఆయనతో చెప్పి.

ఆఫీసులో మాత్రం నాటకం ఆడాడు “ఏమీ అనుకోకు... వాళ్ళక్కావల్సిన వాళ్ళే ఎవరో ఉన్నారుట ఇంటి యజమానికి. వాళ్ళకే ఇల్లు అద్దెకిచ్చారుట. ఒకటవ తేదీన వస్తున్నారట వాళ్ళు”.

“పోన్లెండి... వాళ్ళిష్టం. మనం ఎవరం కాదనడానికి. మీరు చెయ్యవల్సింది మీరు చేశారు. మీ తప్పేదో ఉన్నట్టు బాధపడకండి. మీకు నా థాంక్స్” మనస్ఫూర్తిగా అన్నాడు చలపతి.

బతికిపోయాననుకున్నాడు రామారావు. చాలా తేలిగ్గా మాటల్తో బురిడీ కొట్టించవచ్చు ఇతగాడిని అన్న అభిప్రాయం బాగానే బలపడి పోయింది ఇదివరకే.

అందుకే చలపతి అంటే చులనకభావం కూడా పాతుకుపోయింది అసూయతో పాటూ...

కానీ... నిజానికి... చలపతి మనస్తత్వాన్ని అర్థం చేసుకునే తెలివితేటలు తనకి లేవన్న సంగతి చూచాయగా కూడా తెలుసుకోలేక పోతున్నవాడు రామారావు.

కొందరంతే... తెలివితేటలు తమ సొంతం అనుకుంటూ ఎదుటివ్యక్తి మంచితనాన్ని చేతకాని తనంగా లెక్క కట్టేసి గొప్పలు పోతుంటారు. అటువంటి వారికి భిన్నం కాదు రామారావు... వారి కోవలోకే వస్తాడు.

పైగా చలపతిలాంటి వాళ్ళు తనలాంటివాళ్ళు చేతుల్లో తోలుబొమ్మలనే అతని ఉద్దేశ్యం.

కాస్త మనసుపెట్టి లోతుగా ఆలోచిస్తే తన అభిప్రాయం సరియైనది కాదని తెలుస్తుంది. కానీ అందుకు అవకాశం ఇవ్వడం ఏ మాత్రం ఇష్టం లేదు. అవసరం ఉందనీ భావించట్లేదు...

అది నిర్లక్ష్యం కావచ్చు... లేదా అహంకారం కావచ్చు...



రేపు నువ్వు చెన్నయ్ వెళ్ళి ఫలానావాళ్ళని కలిసి ఒక పని పూర్తి చేసుకుని రావాలి రామారావు అంటూ ఆఫీస్ పనోటి చెప్పాడు ఆఫీసర్ గారు. రామారావు గుండెల్లో రాయిపడినట్టయింది... ఎందుకంటే... ఆయన చెప్పే పని జరిగేది కాదనే అనిపించింది. అవతలి పార్టీవాళ్ళు గట్టిపిండాలు. ఈయనగారు పెట్టే కండిషన్లకి వాళ్ళొప్పుకోరు.

పని సాధించుకురాలేకపోతే ఈయనే కాదు ఆఫీసులో అందరూ కూడా తనని ఒక చేతకాని వాడుగా చూడరూ?

బుర్ర చురుగ్గా పని చేసింది... ఈ పనిమీద చలపతిని పంపించమని సలహా ఇస్తే?

అతనెలాగో ఆ పని విజయవంతంగా సాధించుకుని రాలేడు. దాంతో ఆఫీసర్ కాదు అందరూ కూడా అప్పుడు చలపతినొక చేతకాని వాడుగా చూస్తారు... అదే కదా తనకి కావాల్సింది... అందరి దృష్టిలో అతను చులకన అయితే అంతకంటే ఏం కావాలి తనకి? ఇదే మంచి అవకాశం... వదులుకోకూడదు... ఈ ఆలోచనతో ఓ గంటపోయాక మెల్లిగా ఆఫీసర్ గారి గదిలో అడుగుపెట్టాడు.

“సార్... రేపు చెన్నయ్ కి చలపతిని పంపించడం మంచిదేమో అనిపిస్తోంది. ముంబై నించి రేపు పాటిల్ వస్తున్నాడు కదా మన ఆఫీసుకి... నేనెళ్ళిపోతే ఎలా?”

తను లేకపోయినా మునిగిపోయేదేం లేదు... కానీ.. ఆఫీసర్ మహాశయుడికి అలాంటి అభిప్రాయం కలిగించడంలో దిట్ట కదా మరితను...

“ఔనాను... మర్చిపోయాను... ఆ చలపతిని పంపిస్తాను...” రామారావు మాటలకి ఏకీభవించేశాడు.

“రేపటి ప్రయాణం గురించి అక్కడ ఏం పని చేసుకురావాలి అన్నీ వివరంగా నేను చెప్పేస్తాలెండి చలపతికి”.

ఒక్కక్షణం అదోలా చూశాడాయన.

ఏమనుకున్నాడో ఏమో... అంగీకార సూచకంగా తల మాత్రం ఊపి ఊరుకున్నాడు. బతుకు జీవుడా అనుకున్నాడు రామారావు.

వెళ్ళవలసిన పని గురించి చలపతికి చెప్పాడంతే... దాన్నోని సాధక బాధకాలు చెప్పలేదు. సాధించుకు రావడానికి ఉపయుక్తంగా అనిపించే సుళువులు మెళుకువలు ఏమీ ప్రస్తావించలేదు. అక్కడి గట్టిపిండాల గురించి వివరించలేదు. పని మాత్రం కాయో పండో తెలియదన్నట్టుగా చేసుకురావద్దని మొహం చిరాగ్గా పెట్టి హెచ్చరిక అయితే చేశాడు. అక్కడితో సరి. ఆ హెచ్చరికని సవాల్ గా తీసుకుని అడుగు ముందుకు వేశాడు చలపతి.



ఆ రోజు ఆఫీసునుంచి ఇంటికెళ్ళేసరికి ముందు గదిలో బావమరిది కనిపించాడు రామారావుకి.

‘ఎలా ఉన్నారు బావగారూ’ అంటూ కుశల ప్రశ్నలడిగిన అతనికి ఏదో జవాబు ఇచ్చానంటే ఇచ్చానన్నట్టుగా చెప్పి ఎదురుగా కుర్చీలో కూచున్నాడు.

“హఠాత్తుగా ఈ ఊళ్ళో పనిపడింది బావగారూ... స్నేహితుడొకడు తన కార్లో ఈ ఊరొస్తుంటే అతనితో నేనూ బయల్దేరిపోయాను..”

రామారావు మనసిక్కడలేదు...

బావమరిది చెప్పేకబుర్లు గాల్లో కొట్టుకుపోతున్నాయి.

చెన్నయ్ లో పని సాధించుకొచ్చిన చలపతే కళ్ళముందు కనిపిస్తున్నాడు.

పైగా “రామారావు నీకు సలహాలవీ చక్కగా ఇచ్చినట్టున్నాడు. పని సాధించుకొచ్చే మార్గాలు అన్నీ బోధపరచినట్టున్నాడు. వెళ్ళిన పని వాయిదాల్లేకుండా నెరవేర్చుకొచ్చావు” అన్న ఆఫీసర్ గారి మాటలకి ఎంతో సంతోషంగా ఔనని బదులిచ్చాడట్ట.

“క్రెడిట్ అంతా రామారావుగారికే దక్కుతుంది సార్. ఆయన అనుభవజ్ఞులు. వారి సలహాలూ సూచనలూ అనుసరించబట్టే గానీ లేకపోతే అవుతాయా అంత క్లిష్టమైన పనులు” అన్నాడట. ఇలా అన్నాడని ఆఫీసర్ గారే చెప్పారు.

“కాఫీ తీసుకోండి...” ఎదురుగా టీపాయ్ మీద కాఫీ కప్పు పెట్టింది వాణి. ఉలిక్కిపడ్డట్టుగా ఆలోచనల్లోంచి ఇవతలికి వచ్చాడు.

ఊర్పించి భావమరిది వచ్చాడన్న స్పృహలేనట్టుగా ఉన్నాడు.

“అలా ఉన్నారేం భావగారూ? ఆఫీసులో పని ఎక్కువగా ఉందా?”

“ఊ... ఏమిటి?... ఆ... ఆ... ఆ... ఔను...”

ఆ పరాకేవిలో... ఆ పరధ్యానం ఏమిటో అర్థం కాక నుదురు చిట్టించి కళ్ళతోనే ప్రశ్నిస్తూ అక్కవైపు చూశాడు తమ్ముడు.

ఏమో అన్నట్టుగా పెదాలు విరిచింది వాణి.

ఏ మనిషి ఎప్పుడు ఏ విషయంలో మధనపడుతూ మనశ్శాంతి లేకుండా చేసుకుంటాడో ఎవరు చెప్పగలరు?

మనశ్శాంతితో బతకడం ఎంతోమందికి తెలియదు. ఈ మాట అంటే వాళ్ళు ఓప్పుకోరు. కానీ ఇందులో అబద్ధం లేదు. ఇది ముమ్మాటికీ నిజం.

ఏ సమస్యలూ లేకుండా జీవితం సాఫీగా జరిగిపోతున్నా తోచదు కొందరికి. కునిషన్నాక ఏవో సమస్యలొస్తూ పోతూ ఉండడం అతి సహజం.

ప్రశాంత చిత్తంతో వాటికి పరిష్కార మార్గాలు ఆలోచించకుండా గోరంతలు కొండంతలు చేసుకుంటూ... సమస్యలు ఇంట్లోవి అయినా బయటివి అయినా... లేదా అసలు తనకి సంబంధం లేనివి అయినా అన్నిటికీ మనశ్శాంతి కోల్పోతూ అనవసరంగా కాలం వృథా చేసుకోవడమే కాక ఇతరుల విలువైన కాలాన్ని కూడా తన అరుణ్ణాతో నమీక్షలతో నష్టపరుస్తారు కొందరు.

ఈల్లాస్పీదాలు కూడా మనసుతో ఆడుకుంటూ మనశ్శాంతికి మనిషిని దూరం చేస్తాయి.

ప్రస్తుతం రామారావు ఈ పరిస్థితిలో ఉన్నాడని ఆ అక్కా తమ్ముళ్ళిద్దరికీ తెలియదు.

ఆ రోజెప్పుడో మనిషి మంచితనం... కొలబద్దా అంటూ తనతో మాట్లాడిన భర్త మాటలకి... ఈ రోజు ఈ పరధ్యానానికీ సంబంధం ఉందని వాణికి ఏం తెలుసు?



“చలపతి వాళ్ళ నాన్నగారికి ఒంట్లో బాగులేక హాస్పిటల్లో ఎడ్మిట్ చేశారట. ఆఫీస్‌నించి ఇంటికెళ్ళేటప్పుడు ఒకసారి చూసి వెళ్దామా?” విశ్వనాథం అడిగిన ప్రశ్నకి అయిష్టంగా చూశాడు రామారావు.

“నేను రాను... నువ్వెళ్ళే వెళ్ళు”.

“అలా అనేశావేంటోయ్?... పాపం... వెళ్ళి చూసిరావద్దా?”

“నాకొంట్లో బాలేదు... నన్నొదిలెయ్...” విసుగ్గా ధ్వనించింది గొంతు.

అంతకోపం ఎందుకొచ్చిందో అర్థం కాక వింతగా చూశాడు విశ్వనాథం.

సాయంత్రం హాస్పిటల్‌కి వెళ్ళిన అతన్ని చూస్తూనే “రండి... మీరొక్కరే వచ్చారా?” అంటూ యథాలాపంగా అడిగాడు చలపతి.

ఎవరిని మనసులో పెట్టుకుని ఆ మాట అడిగి ఉంటాడో ఊహించాడు విశ్వనాథం.

ఎందుకంటే పొద్దున్న చలపతికి ఫోన్లో తనే చెప్పాడు మరి... రామారావు నేనూ సాయంత్రం హాస్పిటల్‌కి వస్తాం అని.

“రామారావుకి కాస్త ఒంట్లో బాగులేదు... అందుకే నేనొక్కడినే వచ్చాను” అంటూ చలపతి తండ్రిని పలుకరించేందుకు మంచానికి దగ్గరగా వెళ్ళాడు విశ్వనాథం.

ఆ రాత్రి రామారావుకి తన మొబైల్‌నించి ఫోన్ చేశాడు చలపతి.

“మీకు ఒంట్లో బాగులేదని చెప్పారు విశ్వనాథంగారు. ఇప్పుడెలా ఉంది? బాగా రెస్టు తీసుకోండి” అంటూ చలపతి పలుకరిస్తుంటే రామారావు నోట్లోంచి మాటే రాలేదు.

వాళ్ళనాన్నగారికేమైందని గానీ... ఎలా ఉన్నారని గానీ తను ఫోన్లోనయినా అడగలేదు. కానీ అతను? ప్సే... పోనిద్దా...

ఆలోచించడానికూడా ఇష్టపడలేదు మనసు...

“ఏవీ... నువ్వన్నదానికి ఏవైనా ఒకటి రెండు ఉదాహరణలు చెప్పు... నిజాలే చెప్పాలి సుమా!”

నవ్వాడు చలపతి “మీరడిగారు కాబట్టి చెప్తున్నాను గానీ... అవతలవాళ్ళమీద కోపంతో చెప్పలేదు... పిల్లల్ని బాగా ఖరీదైన బడిలో వెయ్యమంటాడు మా మావగారు. అంత ఖర్చు భరించే జీతం నాది కాదు అని వెయ్యలేదు నేను. లంచాలు తీసుకుంటూ ఉంటే ఆ ఖర్చు భరించడం కష్టమవ్వదు అంటాడు ఆయన. నేనా పని చెయ్యను... హైక్లాస్ బళ్ళో వెయ్యను... అలాంటప్పుడు ఆయన దృష్టిలో నేను మంచివాడినా?... మీరే చెప్పండి...” ఒక్కక్షణం ఆగినప్పుడూ మళ్ళీ అన్నాడు. “ప్రయాణ సదుపాయం లేని చాలా చిన్న పల్లెటూళ్ళో ఇంకెవ్వరూ తోడు లేకుండా రోజులు గడుపుతున్న మా అమ్మానాన్నల్ని ఇక్కడికి మా ఇంటికి తీసుకొచ్చేశాను. అది వాళ్ళిద్దరికీ కూడా ఇష్టం లేదు. ముక్కుతూ మూలుగుతూ అక్కడే ఉంటాం అంటారు. వైద్యసదుపాయం కూడా లేదక్కడ... వాళ్ళు వద్దన్నా ఇక్కడికి తీసుకొచ్చినందుకు వాళ్ళ దృష్టిలో నేను మొండివాడినవుతాను గానీ మంచివాడినా? ఏవంటారు? ఇలాంటివే ఇంటా బయటా ఉంటూ ఉంటాయిలెండి... అందుకని...”

వింటున్న శ్రోతలిద్దరూ నోళ్ళు తెరుచుకుని చూస్తుండిపోయారు.

“వస్తాను సార్!” అతను వెళ్ళినవైపే చూస్తూ నెమ్మదిగా రామారావు భుజాన్ని తడుతూ జనార్దనం చెప్పిన మాటలకి కుర్చీలో బిగుసుకుపోయాడు రామారావు.

“చలపతికి ప్రమోషన్ రాకుండా ప్రతీసారీ నువ్వే అడ్డుకుంటున్నావని... అతని మీద లేనిపోని మాటలు ఆఫీసరుకి నువ్వే చెప్తున్నావని ఆ చలపతికి ఎప్పుడో తెలుసు...”

“ఎలా తెలుసు?” కష్టపడి మాట పెగుల్చుకున్నాడు.

“గూఢచారి పని చేసే వాళ్ళూ... మాటలు చేరవేసే వాళ్ళూ ఈ ఆఫీసులో నువ్వు తప్ప ఇంకెవ్వరూ ఉండరని ఎలా అనుకుంటున్నావు?”

“తనకి తెలుసునని చలపతే చెప్పాడా నీకు?” నీరసంగా లంఖణాలు చేసినవాడిలా ధ్వనించింది రామారావు గొంతు. అన్నీ తెలిసి కూడా అతనికి తన మీద కోపం లేదే! అమర్యాదగా ఎప్పుడూ తనని చూడలేదే! ఎన్నడూ తనని అగౌరవ పరచలేదే!

“చలపతి మంచితనం ఇంకా నీకు సరిగ్గా అర్థం కాలేదన్నమాట... అతను చెప్పలేదు నాకు. అతనితో ఈ విషయాలన్నీ చెప్పినవాడే స్వయంగా నాతో చెప్పాడు.... పైగా నీతో దెబ్బలాడమని కూడా సలహా ఇచ్చాడట ఆ వ్యక్తి. చేతులు జోడించి నవ్వి ఊరుకున్నాడట చలపతి”.

రామారావు పళ్ళు పటపటలాడుతూ దవడ కండరాలు కదిలాయి “ఇంతకీ ఎవరు వాడు?”

“అమ్మమ్మ... అది మటుకు అడగకు...” అది నేనే అన్నమాట నోటినించి జార నివ్వకుండా... లేచి వెళ్ళొస్తానన్నట్టుగా చెయ్యి ఊపి నిర్లక్ష్యంగా కుర్చీ వెనక్కి తోసి వడి వడిగా అక్కడినించి వెళ్ళిపోయాడు జనార్దనం.

కనురెప్పలు వాల్చి వెనక్కి వాలాడు రామారావు కుర్చీలో.

చిన్నప్పుడు చదువులో తనకంటే తెలివితేటలు చూపించిన తమ్ముడి పట్ల ఈర్ష్య... ఉద్యోగంలో చేరాక పక్కింటివాడి జీతం తన జీతం కంటే ఎక్కువని అతడిని చూస్తే ఈర్ష్య...

పెళ్ళయ్యాక... ఇంటి బడ్జెట్ విషయంలో తన కంటే బాగా తన భార్య సమర్థించగలదని ఆమెని చూస్తే ఈర్ష్య...

ఆఫీసులో... చాలా మంచిమనిషిగా పేరు తెచ్చుకున్న చలపతిని చూస్తే ఈర్ష్య.... అది ఎవరిలో ఉందో ఆ వ్యక్తికి తెలియకుండానే నిరంతరం అతడి మనసుని కాల్చేసే శక్తి దానికి ఉందని తెలుసుకోలేక... దాంతోనే రగిలిపోతున్న మూర్ఖుడై ఉండి కూడా మరొకరి మంచితనాన్ని అంచనా వేయాలని చూడటం ఎంత పోస్టాస్పదం? ఎవరి మంచితనాన్ని అయినా కొలవడానికి కావలసిన కొలబద్ధ ఏమిటని తలబద్ధలు కొట్టుకున్నాడే?

ఈర్ష్య అనూయ ద్వేషం కపటం కల్మషం ఎన్ని ఉన్నా ఎంత ఉన్నా కాసేపు వాటిని పక్కా పట్టి నిష్కల్మషమైన ప్రశాంత చిత్తాన్ని కొలబద్ధగా చేసుకుంటే తప్ప ఎదుటి వ్యక్తిలోని మంచితనాన్ని అంచనా వేయడం కుదరదన్న సత్యం బోధపడింది రామారావుకిప్పుడు. మనసు తేలికపడింది... ఎన్నాళ్ళుగానో తాను కోల్పోయిన ప్రశాంతత నేకూరినట్లయింది.

నవ్య వారపత్రిక, 14 ఏప్రిల్ 2010